

MISTOQSIJET U TWEĠIBIET

G. S. G. (TARXIEN) Fil-Malti ma għandniex sura ta' verb li twieġeb għat-Taljan *avere* u għal l-Ingliż *To have*. Il-verb *avere* u *to have*, fil-Malti, jitfisser bħal fl-ilsna Semitiċi bil-partiċelli *għand*, *bi* għall-present, u bil-partiċella *lil* (*l*)—magħquda mal-verb *kien*—għall-passât, meħmużin fit-tarf tal-kelma mal-pronomi mnislin. Għalhekk biex infissru l-present ingħidu u niktbu: *Jiena għandi ktieb*, *bini l-għatx* — u biex infissru l-passât ingħidu u niktbu: *Jiena kelli ktieb*, fejn il-kelma *kelli* mhix haġa oħra hlief *kien*, *li* magħqudin f'*kelli*.

Bejn il-Għarbi letterarju u l-Malti hemm x'jaqbel u hemm x'ma jaqbilx.

Nieħdu l-Present tal-Għarbi letterarju. Dan jitfisser bil-partiċelli *għinda*, *magħ*, *la*, *bi*, bil-pronomi mnislin meħmużin magħhom. Kull waħda minn dawn il-partiċelli qiegħda biex tfisser fejn ta' min hi u xinhi l-haġa li tinsab *għand* dak li jkun. Il-Malti iktarx ifisser dan kollu bil-partiċella *għand* u f'xi qwieli bil-partiċella *bi*. Imma qatt bit-tnejn l-oħra: *magħ* u *la*. Għalhekk fejn il-Għarbi letterarju jgħid: *Magħha darâhimu*, il-Malti jgħid: *Hi għandha l-flus*; u fejn targa' l-Għarbi jgħid: *Lahu abnun*, il-Malti jgħid: *Hu għandu iben*.

Imma nbaġħad fejn il-Għarbi jgħid: *Bihim humûmun* (hanno delle preoccupazioni) il-Malti jgħid ukoll: (Huma) *bihom!* (bil-buri).

Il-Passât il-Għarbi letterarju jfissru bil-partiċelli *għinda*, *magħ*, *li*, *bi* meħmużin mal-pronomi mnislin u qbilhom il-verb *kien* Eż: *kan(a) għindi*, *kan(a) magħi*; *kan(a) li*.

Il-Malti il-passat ifissru biss b'waħda minn dawna: bil-partiċella *lil* (*l*) u bil-verb *kien* qbilha: Eż: *Kien-li*, *kien-lek* *kien-lu*, imqassrin f'*kelli*, *kellek*, *kellu* eċċ.